

# امام الانبیاء ﷺ کی تاریخ ولادت

محمد رفیق طاہر عفا اللہ عنہ

امام الانبیاء جناب محمد مصطفیٰ ﷺ کی تاریخ پیدائش میں شدید اختلاف پایا جاتا ہے۔ کسی نے بارہ ربیع الاول کہا ہے کسی نے آٹھ کسی نے نو اور کسی نے ۱۰ محرم الحرام لیکن زیادہ تر مورخین و محققین کے نزدیک آپ ﷺ کی صحیح تاریخ ولادت ۹ ربیع الاول ہی ہے۔

موجد بریلویت احمد رضا خاں بریلوی اپنی کتاب ملفوظات ۲/۲۲۰ میں لکھتے ہیں:

”نبی صلی اللہ علیہ وسلم کی ولادت ۱۲ ربیع الاول دوشنبہ کو ہے اور اسی میں وفات شریف ہے۔“

قاضی محمد سلیمان منصور پوری اپنی کتاب رحمۃ للعالمین ص ۳۰ پر تحریر فرماتے ہیں:

”ہمارے نبی ﷺ موسم بہار میں دوشنبہ کے دن ۹ ربیع الاول، عام الفیل، بمطابق ۲۲ اپریل ۵۷۱ء بمطابق یکم جیٹھ ۶۲۸ بکرمی کو مکہ معظمہ میں بعد از صبح صادق، قبل از طلوع نیر عالم تاب پیدا ہوئے۔ حضور ﷺ اپنے والدین کے اکلوتے بچے تھے۔“

سید سلیمان ندوی اپنی کتاب سیرت النبی ۱/۱۷۱ میں رقمطراز ہیں:

”تاریخ ولادت کے متعلق مصر کے مشہور ہیئت دان عالم محمود پاشا فلکی نے ایک رسالہ لکھا ہے جس میں انہوں نے دلائل ریاضی سے ثابت کیا ہے کہ آپ ﷺ کی ولادت ۹ ربیع الاول اور شنبہ بمطابق ۲۰ اپریل ۵۷۱ء ہوئی تھی۔“

اکبر شاہ خاں نجیب آبادی اپنی کتاب تاریخ اسلام حصہ اول ص ۷۶ میں لکھتے ہیں:

”چنانچہ ۹ ربیع الاول، عام الفیل، بمطابق ۴۰ جلوس کسری نوشیروان، بمطابق ۲۲ اپریل ۵۷۱ء، بروز دو شنبہ، بعد از صبح صادق، اور قبل از طلوع آفتاب آنحضرت صلی اللہ علیہ وسلم پیدا ہوئے۔“

شیخ عبدالقادر جیلانی رحمۃ اللہ علیہ اپنی کتاب غنیۃ الظالمین: ۲/۳۹۲، طبع بیروت میں تحریر فرماتے ہیں:

”ہمارے نبی کریم صلی اللہ علیہ وسلم کی ولادت دس محرم کو ہوئی ہے۔“

الغرض اس بارہ میں بہت اختلاف ہے کہ آپ صلی اللہ علیہ وسلم کی تاریخ ولادت کیا ہے لیکن جیسا کہ ہم نے پہلے عرض کیا کہ محققین علماء کے آراء کی روشنی میں یہ بات سمجھ آتی ہے کہ آپ صلی اللہ علیہ وسلم کی صحیح تاریخ پیدائش نو (9) ربیع الاول ہی ہے۔ اس تاریخ کی تحقیق نہایت ہی آسان طریقے سے آپ خود بھی سمجھ سکتے ہیں۔ لیکن اس سے قبل چند بنیادی باتیں سمجھنا ضروری ہیں:

1- موجودہ رائج شدہ عیسوی کیلینڈر کے رائج ہونے سے پہلے سال کو 360 دن کا سمجھا جاتا تھا لیکن سن 47 ق م میں شاہ روم جو لیس سیزر کے حکم پر رومی اہل علم نے موسموں کا اندازہ لگانے کے بعد سال کو 365 دن 6 گھنٹے یعنی تین سال تک سال 365 دن اور چوتھے سال 366 دن یعنی لیپ کا سال شمار کرنا شروع دیا لیکن سن 8 ق م میں ریاضی دانوں نے یہ تحقیق پیش کی کہ سورج کے گرد زمین کے ایک چکر کی مدت کی مناسبت سے تقریباً 14 منٹ فی سال زیادہ شمار ہوتے ہیں چنانچہ انہوں نے پوری صدی کو لیٹ کا سال شمار نہ کرنے کا حکم صادر کر دیا لیکن سترھویں صدی میں پوپ گرگری سیزدھم نے اس حساب میں بھی غلطی ثابت کرتے ہوئے اور سورج کے گرد زمین کے ایک چکر اور سال کے دورانیے میں مطابقت پیدا رہنے کے لیے ہر چوتھی صدی کو لیپ کا سال قرار دیا۔ جبکہ باقی صدیوں مثلاً 1500، 1700 کی طرح کے سالوں کو 365 دنوں کا سال شمار کیا جانے لگا۔ اور یہی کیلینڈر آج تک رائج ہے۔

2- ہجری تقویم کا دارو مدار چاند کی زمین کے گرد گردش پر ہے۔ ماہرین فلکیات اور ہیئت دانوں کے بہت

مخاطب حساب کے مطابق چاند زمین کے گرد ایک چکر 29 دن 12 گھنٹے 44 منٹ 2.8 سیکنڈ میں مکمل کرتا ہے۔  
یعنی ہجری مہینے کا دورانیہ 29 دن 12 گھنٹے 44 منٹ 2.8 سیکنڈ یعنی 29.5305879 دن بنتا ہے  
تو ایک ہجری سال کا دورانیہ  $12 \times 29.5305879 = 354.3670555$  دن بنتا ہے۔

3- ایک اہم ترین بات ذہن نشین رہے کہ منازل قمر میں بے ترتیبی پائی جاتی ہے جس کی وجہ سے عام ہجری سالوں اور لیپ سالوں میں کوئی خاص ترتیب قائم نہیں رہتی لیکن اتنا ضرور ہے کہ 30 ہجری سالوں میں 11 سال لیپ کے ہوتے ہیں یعنی مکمل 355 دنوں کے۔

ان بنیادی باتوں کو سمجھنے کے بعد اب ہم چلتے ہیں رسول اللہ صلی اللہ علیہ وسلم کی تاریخ پیدائش کی تحقیق کی طرف۔

## بلحاظ تقویم قمری

نبی کریم صلی اللہ علیہ وسلم کا سال ولادت 53 ق ھ (قبل از ہجرت)

محرم الحرام 53 ق ھ سے ذوالحجہ 1431 تک کل سال بنے  $1431 + 53 = 1484$  سال

ایک ہجری سال کا دورانیہ =  $354.3670555$  دن

1484 سالوں کے کل دن  $1484 \times 354.3670555 = 525880.710362$  دن

یعنی یکم محرم الحرام سن 53 ق ھ تا یکم محرم الحرام 1432 ھ کل دن 525880 دن

(اعشاریہ کا جو فرق ہے وہ منازل قمری بنا پر ہے)

تو ربیع الاول 53 ق ھ تا یکم محرم الحرام 1432 ھ کل دن بنے محرم کے تیس اور صفر کے 29 اور ربیع الاول

کے 8 دن نفی کر کے یعنی  $525880 - 67 = 525813$  دن۔

## دنوں کی تعداد بلحاظ شمسی تقویم:

9 ربیع الاول سن 53 ق م بمطابق 22 اپریل 571 م سے یکم محرم الحرام 1432 ھ بمطابق 7 دسمبر 2010 م

تک بننے والے کل دن معلوم کرنے کے لیے:

یکم جنوری تا 7 دسمبر کل دن = 340 دن

(7 ستمبر کو شمار نہیں کیا گیا کیونکہ 7 ستمبر کو محرم 1432 ھ کی یکم تاریخ تھی اور ہمیں صرف اور صرف ہجری

سالوں کے دن شمار کرنا ہیں تاکہ مکمل 1431 سالوں کے دن سامنے آسکیں)

22 اپریل 571 م سے 31 دسمبر 571 م تک کل دن = 254 دن

یکم جنوری 572 م تا 31 دسمبر 600 م تک کل دن =  $29 \times 365 + 7$  لیپ کے دن = 10592 دن

یکم جنوری 601 م تا 31 دسمبر 700 م تک کل دن =  $100 \times 365 + 24$  لیپ کے دن = 36524 دن

یکم جنوری 701 م تا 31 دسمبر 800 تک کل دن =  $100 \times 365 + 25$  لیپ کے دن (800 لیپ سال تھا) =  
36525 دن

یکم جنوری 801 م تا 31 دسمبر 900 م تک کل دن =  $100 \times 365 + 24$  لیپ کے دن = 36524 دن  
یکم جنوری 901 م تا 31 دسمبر 1000 م تک کل دن =  $100 \times 365 + 24$  لیپ کے دن = 36524 دن  
یکم جنوری 1001 م تا 31 دسمبر 1100 م تک کل دن =  $100 \times 365 + 24$  لیپ کے دن = 36524 دن  
یکم جنوری 1101 م تا 31 دسمبر 1200 م تک کل دن =  $100 \times 365 + 25$  لیپ کے دن (1200 لیپ سال تھا)  
= 36525 دن

یکم جنوری 1201 م تا 31 دسمبر 1300 م تک کل دن =  $100 \times 365 + 24$  لیپ کے دن = 36524 دن  
یکم جنوری 1301 م تا 31 دسمبر 1400 م تک کل دن =  $100 \times 365 + 24$  لیپ کے دن = 36524 دن  
یکم جنوری 1401 م تا 31 دسمبر 1500 م تک کل دن =  $100 \times 365 + 24$  لیپ کے دن = 36524 دن  
یکم جنوری 1501 م تا 31 دسمبر 1600 م تک کل دن =  $100 \times 365 + 25$  لیپ کے دن (1600 لیپ تھا)  
= 36525 دن

یکم جنوری 1601 م تا 31 دسمبر 1700 م تک کل دن =  $100 \times 365 + 24$  لیپ کے دن = 36524 دن  
یکم جنوری 1701 م تا 31 دسمبر 1800 م تک کل دن =  $100 \times 365 + 24$  لیپ کے دن = 36524 دن  
یکم جنوری 1801 م تا 31 دسمبر 1900 م تک کل دن =  $100 \times 365 + 24$  لیپ کے دن = 36524 دن  
یکم جنوری 1901 م تا 31 دسمبر 2000 م تک کل دن =  $100 \times 365 + 25$  لیپ کے دن (2000 لیپ تھا) =  
36525 دن

یکم جنوری 2001 م تا 31 دسمبر 2009 م تک کل دن =  $9 \times 365 + 2$  لیپ کے دن = 3287 دن  
پس ثابت ہوا کہ 22 اپریل 571 م تا 7 دسمبر 2010 م تک کل دن 525813 دن بنتے ہیں

چونکہ 9 ربیع الاول 53 قہ سے یکم محرم الحرام 1432ھ تک بننے والے دن بحساب قمری تقویم بھی 525813 ہی بنتے ہیں تو ثابت ہوا کہ 22 اپریل 571 م بمطابق 9 ربیع الاول 53 قہ رسول اللہ صلی اللہ علیہ وسلم کی تاریخ پیدائش ہے

اب اس تاریخ پیدائش کا دن معلوم کرنے کے لیے انہی دنوں کو ہفتوں میں تقسیم کریں  
یعنی

$$525813 \text{ تقسیم } 7 = 75116 \text{ ہفتے اور } 1 \text{ (ایک) دن}$$

تو سات دسمبر 2010 م کو دن تھا منگل لہذا منگل سے ایک دن پیچھے جائیں تو دن بنتا ہے = سوار کا

لیجئے جناب

رسول اللہ صلی اللہ علیہ وسلم کی تاریخ پیدائش اور یوم پیدائش کا آسان سا طریقہ تحقیق جسکے ذریعہ سے آپ شمسی یا قمری تقویم میں سے جس تقویم کو چاہیں اپنا کر صحیح دن اور تاریخ معلوم کر سکتے ہیں۔

اور ہماری اس تحقیق کا خلاصہ نکالا کہ

رسول اللہ صلی اللہ علیہ وسلم سوار کے دن 9 ربیع الاول 53 سال قبل از ہجرت بمطابق 22 اپریل 571 میلادی کو اس دنیا میں تشریف لائے۔

فداه أبي وأمي